



Fanali

(Dan l-esej ktibtu fil-bidu tas-snin sittinijiet, tas-seklu l-iehor. Deher għall-ewwel darba stampat fil-gurnal "IL-HADDIEM" tal-1 ta' Settembru 1964. Flok ismi ġibt in-nom de plume "PAX", billi dak iż-żmien, bħala impjegat tal-Gvern, kont trid titlob permess biex tippubblika kitbiet, anki letterarji, bl-isem tiegħek f'gazzetti. Illum qed nerġa' nxandru b'xi tibdil żgħir, bl-isem tiegħi tasew.)

Kos, iż-żmien kemm ibiddel, hux! Dak li twieled ilbierah, illum miet u ntesa wkoll. Forsi jibqghu xi ftit it-tifikiriet, imma dawn ukoll jonqsu u jaslu biex jintfexx għal kollox mal-mixja taż-żmien.

Ghadni niftakar f'dak ir-raġel li ta' kull filgħaxija, malli kien jisma' t-tokki helwin tal-"Ave Marija", kien johroġ idur mar-Rahal, b'xi sellum ċkejken fuq spalltu u b'kaxxa sulfarinu f'idu. Hekk kif kien jasal fejn xi fanal tal-pitrolju, imwahhal fil-gholi mal-hajt jew ma' xi kantuniera, kien jieqaf, inizzel is-sellum minn fuqu, iserrhu mal-hajt u jitle' jixxghel il-fanal. Dari, it-toroq tal-ibliet u l-irhula ta' Malta u Ghawdex kienu jkunu mdawla bil-fanali kbar tal-pitrolju, imma llum għadda dak iż-żmien.¹

Tat-toroq

Il-fanali tat-toroq għoddhom intemmu għal kollox. Flokhom dahlet il-bozza mdawla bl-elettriku, li daż-żmien narawha fit-toroq kollha tal-ibliet u tal-irhula. Imma darbafil wiehed għadu jiltaqa' ma' xi wiehed minn dawn il-fanali. F'xi bajjiet jew xtut imbiegħda ta' Malta, ngħidu ahna bhal Ghar Lapsi u Wied iż-Żurrieq, wiehed għadu jilmah xi fanali ta' din ir-razza, wisq għażiża għal missirijietna, u li llum waslet biex tinqered għal kollox. F'Ghawdex wiehed għadu jiltaqa' aktar sikwit ma' dawn il-fanali.

Tal-Vjatzku

Imma jekk fit-toroq tagħna ma hallejna l-ebda fanal mal-hajt x'naraw, hemm fanali ohra li kull tant jgħaddu mit-toroq tal-ibliet u l-aktar tal-irhula tagħna. Dawn huma fanali tawwalin, iżgħar u isbah, għalkemm tal-istess għamla bhal dawg tat-toroq. Għandhom ukoll holqa li minnha l-id tista' żżommhom u jġibu l-isem sabih ta' "Fanali tal-Vjatzku". Flok bil-pitrolju, jinxtegħlu bix-xama'. Id-dawl li johroġ minnhom f'xi lejla xitwija, jilmah sabih hafna, kif sehħlu jfissru l-poeta Nazzjonali tagħna Dun Karm Psaila fil-poezija immortali tiegħu "Il-Vjatzku".²

Tan-nieċ

Jixbhu lill-fanali tal-Vjatzku, hemm fanali ohra. Quddiem xi nieċa ta' xi qaddis għadek tara xi fanal sabih, jixbah lil dak tal-vjatzku, imma minghajr holqa, imwahhal fuq hadida mahruġa 'l barra mill-hajt. Mal-faċċata ta' xi djar fl-irhula jew mal-hajt ta' xi rziezet fil-



kampanja għadek tilmah bil-lejl xi dawl ċkejken ipetpet u jnemnem ġewwa fanal ċkejken quddiem xi xbieha tal-Madonna jew ta' San Ġużeppe jew ta' xi qaddis iehor, għażiż għal sid dik id-dar jew dak ir-razzett. Din id-drawwa hija sabiha tassew u tnissel qima fil-qalb ta' kull min jgħaddi minn quddiem xi niċċa mdawla. Il-fanal mixgħul ta' kull filgħaxija huwa l-isbah u l-aħjar tfakkira għal kull min jgħaddi minn quddiemu, biex isellem bil-qalb u jtnni xi talba ċkejkena.

Tal-oqbra

Fanali ohra li jfakkruna mhux biss fit-talb imma wkoll fl-għeżież taghna li hallewna biex jistrieħu fil-paċi, huma dawk li jinxteghlu fuq l-oqbra fejn hemm il-fdal għażiż ta' qrabatna, fiċ-ċimiterji. L-ilsien tal-fjamma ta' dawn il-fanali jfisser l-imhabba kbira li għadha tghaqqadna mal-għeżież taghna li tlfna kif ukoll it-tbatija tal-firda li kull darba tiġgedded fina.

Tal-karettuni

Il-fanali tal-oqbra jfakkruni f'fanali ohrajn, li jgħaddu minn quddiem il-bieb tal-hadid sewdieni taċ-ċimiterji, imxerrdin fil-beraħ qalb l-għelieqi; fanali li fihom il-hajja u, tassew, huma mill-oqsma tal-hajja u tal-għajxien ikunu ġejjin. Kif iroxx id-dlam, arahom il-bdiewa bieżla imma għajjiena wara jum shih ta' hidma herġin mill-irziezet u mill-oqsma mbieghda taghhom, rekbin fuq il-karettun mgħobbi bil-għalf u bil-ġid, miġbud mill-bhima għajjiena; bosta minnhom għandhom fanal jixgħel! Kienu obbligati bil-liġi li jinxteghlu mal-lastà tal-karettun miexi, meta jibda jidlam. Il-karozzini wkoll, bhal kull vettura ohra li tghaddi mit-triq, kellhom il-fanali taghhom.

Tal-qara' baghli

Niftakar ukoll f'fanali ohrajn: il-fanali tal-qara' baghli. Kemm konna naghmlu għors bihom fit-rahall! Konna niksbu minghand xi bidwi, xi qargha baghlija kbira, l-aktar minn dawk li tkun thalliet tikber għaž-żerriegħa, u kif tkun miftuħa biss minn fuq u mqaxqa miż-żerriegħa, konna ntaqqbuha b'musmar ohxon, b'hafna toqob għamla ta' salib jew ta' xi għamla ohra. Fil-qiegh tagħha konna nwahhlu biċċa xamgħa u fit-truf ta' bejn il-fetha konna naghmlu għalaq ta' xi qafla, twil biżżejjed biex ix-xamgħa ma tahrax idek waqt li tkun tixgħel... u l-fanal ikun lest. F'kemm ili nġhidlek, konna ntiru għal barra bil-fanal tal-qara' baghli jixgħel. Konna nkunu hafna tfal bil-fanali f'idejna, niġru fit-toroq u fil-misraħ tar-Rahal! Biċċa mill-ferħ jew ġenna tat-tfulija!³

Tar-roti

Ir-roti wkoll kienu għall-ewwel jużaw il-fanali tal-aċiteleni. Dawn il-fanali lllum spicċaw għal kollox. Flokħom dahlu l-fanali moderni tal-bozza, bil-batterija jew bid-dajnamow.

Tax-Xtut

Fanali kbar u qawwiya ferm, kif ukoll ta' użu kbir għall-baħħara, huma l-fanali tax-xtut, bhall-Fanal ta' Delimara. Dawn il-fanali ssibhom fuq xi blata, fil-gholi fir-ras ta' torri tond, 'il barra mal-baħar, fix-xtut kollha tal-artijiet tad-dinja. Id-dawl qawwi tagħhom huwa sinjal haj għal kull vapur, zġhir jew kbir, biex iwissih joqgħod bogħod minn xifer l-art li jkun għaddej qribha. Barra minn dan iservi wkoll biex minnhom



jintbaghtu twissijiet u taghrif siewi, imfissrin bit-tpetpit tad-dawl (bis-sistema *Morse*) li jifhmuh il-vapuri kollha.

Il-ġrajja tal-fanali hija minsuġa sabih ma' tifikriet l-imghoddi. Illum tlifniehom il-fanali tat-toroq, tal-karettuni, tal-qara' baghli, tar-roti u tax-xtut. Baqghalna biss xi ftit tal-Vjatu Mqaddes, tan-niçeç u għadd akbar tal-oqbra. Dawk li tlifna, tlifniehom l-aktar minhabba l-invenzjonijiet tal-progress li ġabilna wkoll l-elettriku. Qabel ma wasal l-elettriku fostna, dawn kienu l-egħżeż hbieb taghna u qdewna mill-ahjar li setghu. Magghom tlifna wkoll it-tifikret sbieh taghhom.

Għalxejn nisbah kmieni filghodu biex nilmah it-teffej tal-fanali tat-toroq, bil-qasba twila fuq spalltu, idur il-fanali tar-Rahal... Għalxejn nixtieq narah jieqaf taht kull fanal ipetpet, idahhal il-qasba minn toqba f'qiegħ il-fanal, iressaq it-tarf taghha lejn il-fjamma hanina, iqabbaad xufftejh mat-tarf l-iehor, jonfihla u jitfiha...

Kollu għalxejn li nixtieq nara din ix-xena helwa! Nista' biss nohlomha. It-tifikira hajja ghebet u mietet bikri mal-hena tat-tfulija!


¹ Aktar taghrif dettaljat jinsab f'paġni 5-7 tal-ktieb tiegħi: "Hawn Twieldet u *tibqa' thabbat* Qalbi", ippubblikat mill-Kunsill Lokali Siggiewi, fl-2004.

² Aktar taghrif dettaljat jinsab f'paġni 161-167 tal-ktieb tiegħi: "Hawn Twieldet u *tibqa' thabbat* Qalbi", ippubblikat mill-Kunsill Lokali Siggiewi, fl-2004.

³ Aktar taghrif dettaljat jinsab fil-kitba tiegħi "Kwadri mill-Hajja tal-Imghoddi" li dehret f'paġni 93-100 tal-magazin tal-festa 2005 ippubblikat mill-Każin tal-Banda San Nikola.

CARMEL FARRUGIA

Plumbing, Electrical Works
and Drainage System



Mob: 9944 8156

Ta' Palales



Djamant Store

Prop: Rita Borg



Triq San Ġwann, Siggiewi

